

मर्यादा पुरुषोत्तम राम (११३)

सच ऐं धर्म जी जो सीमा आहे
उन्हीअ राम प्यारे जी जै जै मनायूं।
दीननि गरीबनि खे जो गलिडे लाए
उन्हीअ राम प्यारे जी जै जै मनायूं॥

अम्बा कौशल्या जे अनुराग रस जो
आनंदु लुटण लाइ लथो लाट तां जो
महादेव भी जंहि खे ध्याये थो दम दम
अमां जी थंजुड़ी अ जो पान करे जो हरदम
करे बाल लीला चण्ड लाइ लीलाए—उन्हीअ॥ १ ॥

सरजू पुलनि ते कंदे बाल क्रीड़ा
जन्म जे अंधे खे दिनो दानु नेणनि
द्रिसो दादा मिटी मारी तुंहिजे लालन
अमृतु वसायो चई मधुर वेणनि
उदार चूड़ामणि जो जग में चवाए—उन्हीअ॥२॥

विद्या पढ़ण लाइ भाउनि सां गद्रिजी
आयो गुरू अ घर दशरथ दुलारो
थोरे समय में पढ़िया वेद सारा
सतिगुर चयो राम सभ खां सोभारो
खटी गुर आशीश निउड़त वधाए—उन्हीअ॥३॥

मधुर बोल बोलें जो मनड़ो थो मोहे
सभ जो हितैषी गुणनि धाम रघुवर
जड़ चेतन भी मुग्ध थिया जंहि ते

नीले बादल जियां सुहिणो ऐं सुन्दर
खिल में भी खहुरो ऐं कूड़ न गाल्हाये—उन्हीअ॥४॥

मुनि मख रक्षा लाइ ताड़िका खे मारे
अची यज्ञ वेदी अ ते पहिरो दिनाऊं
राक्षस संहारे अहिल्या उधारे
पिनाकु पुरारी अ जो कख सम भगाऊं
जय माल श्रीस्वामिनि जंहि खे पहिराये—उन्हीअ॥५॥

मधुरता जो मन्दिर रसिड़े जो सागर
बणियो आ जनक जो प्यारो जमाई
जसड़े जी गंगा जीवनु जीवन जी
समूह बृहण्ड में आहे समाई
प्रेम जो पाठ विदेह खे पढ़ाए—उन्हीअ॥६॥

जनक महल में गारियुनि ऐं खिल खां
रुसी वेही लक्ष्मण रोटी न खाए
साहुरनि जूं गारियूं अमृत खां मिठिड़ियूं
चई चई रघुवर पंहिजे भाउ खे रीझाए
करे रूप टोनो भामिनियूं भुलाए—उन्हीअ॥७॥

कुशल सां अयोध्या में आया सीय रघुवर
आनंद मगनु मैया आरती उतारे
जन्म रंक वांगियां रिधि सिधि पाए
गद् गद् थी जननी गादी अ विहारे
कोकिल राणी जंहिजा मिठा गीत गाए—उन्हीअ॥८॥